

B36 skal til Georgia

Lutakastið til fyrsta umfar í UEFA Europe League háttaði seg soleiðis fyrri B36 og NSÍ, at B36 skal til Georgia at spæla ímóti Olimpi Rustavi og NSÍ til Norra at spæla ímóti fleirfaldu norsku meistaranum, Rosenborg. B36 hevur fleiri ferðir havt heppin lutakøst, so talan hevur verið um lið í grannalondunum, men hesa ferð noyðist havnarfelagið ta longu leið til Georgia. Mótstøðuliðið, sum er ein samanrenning av tveimum feløgum í 2006, vann sítt fyrsta georgiska meistaraheitið í 2007. Fyri aðru ferð skal NSÍ til Norra at spæla, og hesa ferð er mótstøðuliðið Rosenborg, sum hevur vunnið norska meistaraheitið tilsamans 20 ferðir – harav 13 ferðir á rað – og eisini hevur roynt seg í Champions League fleiri ferðir. Fyrstu ferð, NSÍ spældi europeiskar dystir, var tað ímóti norska felagnum, Lyn, í 2003.



Ikki brúk fyri Christian Høgna

Leygardagin var greitt, at Christian Høgna Jacobsen, og danin Martin Heinze, ikki hildu fram í danska felagnum AB, og í kvøld var kunngjørt, at føroyingurin skal spæla við NSÍ komandi trý árin. Og tað var serliga orsaka av, at landsliðsleikarin ikki stóð serliga sterkur í framtíðarmyndini hjá venjaranum. - Vit hava verið glaðir fyri báðar tveir. Martin Heinze og Christian Høgna Jacobsen hava verið við til at lyft felagið. Men eg gjørdi báðum greitt, at teir helst ikki fáa spælitíð í komandi kappingarári, sigur Flemming Christensen við heimasíðuna hjá AB.

Kappingin gerst alsamt tættari

Endaspurturin bar tepran sigur við sær til Gongurólv á Páll Fanga og Jarnbardi, sum vísir støðuga framgongd

KAPPRÓÐUR

Jóannes Hansen
joannes@sosialurín.fo

Ofta hava sigrarnir verið trivaligir í kappingini millum 6-mannafer við kvinnum, og ofta hevur tað verið sami vinnari í øllum róðrunum.

Serliga hevur tað verið Jarnbardur, sum ofta hevur vunnið nógv.

Higartil í ár hevur tað

verið Gongurólvur, sum hevur vunnið hvørja ferð. Í Klaksvík vann Gongurólvur við hálvári bátslongd á Sölmundi, á Skála var sigurin á Páll Fanga vunnin við so lítilum muni, sum tað ber til, og á Sundalagsstevnu var Gongurólvur aftur fremstur.

Aftur hesa ferð var Páll Fangi næstfremstur, og aftur hesa ferð var munurin so mikið lítið, at tað tykist vera móguleiki fyri, at Gongurólvur skal stríðast nógv í næstu róðrunum fyri at halda tær um oddasessin.

Um annar vinnari skal finnast, so vísti róðurin leygardagin, at tað kann væl

fara at vera ein triði bátur, sum fer at bjóða av.

Jarnbardur bjóðaði bein-anvegin av í oddastríðnum. Jarnbardur helt seg leingi millum teir fremstu, men at enda tóktist tær ikki hava so góða venjing, sum hinir báðir fremstu bátarnir. Sammett við undanfarnu

ferðirnar var kortini talan um framgongd. Á norðoyastevnu varð Jarnbardur nummar fimm – átta sekund frá oddasessinum, á fjarðas-tevnu varð Jarnbardur nummar fyra – seks sekund frá oddasessinum, og leygardagin varð Jarnbardur nummar trý og fyra sekund

frá oddasessinum.

Í endaspurtinum vóru tað Gongurólvur og Páll Fangi, sum vóru í tættari kapping. Páll Fangi lá eina løtu til at vinna fyrsta sigurin í ár, men á síðsta teininum vig-

aðu tøkini meiri hjá teimum umborð á Gongurólvi, sum vann og harvið hevur vunnið allar triggjar róðrarnar, sum higartil í summar eru avgreiddir.



Gongurólvur hevur vunnið triggjar teir fyrstu róðrarnar, og hóast Páll Fangi gav harða kapping, so tykjast havnarkvinnurnar at stevna beint móti gullinum
Mynd: Álvur Haraldsen

Eingin tekur Tjaldrið

Sigurin hesa ferð var trivaligari, enn teir báðir undanfarnu sigrarnir hava verið

KAPPRÓÐUR

Jóannes Hansen
joannes@sosialurín.fo

Kappingin millum 5-mannafer við dreingjum plagar at vera tøtt og intens, og ofta hevur tað verið soleiðis í einum róðrarári, at fleiri bátar hava verið millum sigursharrarnar. Dømi um hetta var 2007, tá ið Havfrúgvín, sum var trivaligur FM vinnari, og Silið vunnu róðrarnar.

Í 2008 var einki at rafla um. Tá vann Silið allar sjei róðrarnar so sera sannførandi. Havfrúgvín og Silið plaga at vera við í



Úrslitini higgar til staðfesta, at Tjaldrið er stórfavorittur at vinna FM í dreingjaróðrinum
Mynd: Álvur Haraldsen

kappingini, men soleiðis er tað ikki í ár. Vestmanna dreingir umborð á Havfrúnna sást einki til leygardagin. Á norðoyastevnu varð Havfrúgvín nummar seks, og á Fjarðastevnu var Havfrúgvín nummar sjei.

Støðan í Havnar Róðrarfelag tykist ikki vera góð. Silið luttekur ikki í kappingini millum 5-mannafer við dreingjum. Tað er neyv-an komið fyri áður.

Higartil í ár hevur tað verið Tjaldrið, sum hevur átt oddasessin. Leygardagin

var tað fyrsta partin av teininum tætt og spennandi, tí bæði Junkarin og Bárani høvdu hug at bjóða av. Men tá ið teir fóru undir endaspurtin var eingin ivi. Tjaldrið var klárt á odda, og tá ið bátarnir fóru um málið, var guli báturin eina bátslongd undan Báruni, sum vann tættu kapping við Junkaran um silvurmerkini.

Sigurin hjá Tjaldrinum leygardagin var meiri sannførandi, enn hann hevði verið tvær tær undanfarnu ferðirnar. Í Klaksvík var

tíðarmunurin aftur til Junkaran umleið tvey sekund, og á Skála var tíðarmunurin aftur til Teistan umleið tvey sekund. Á Kollafirði var sigurin á Báruni vunnin við meiri enn trimum sekundum.

Tjaldrið hevur ikki vunnið FM síðani í 2000 og 2001. Tað stendur framvegis nógv upp á spæl, men tøluni eftir teir triggjar fyrstu róðrarnar í ár siga, at Tjaldrið er greiður favorittur at vinna FM í ár.

FM-kappróður		
5-mannafer, dreingir	Stig fält	Sundalagsstevna
1 Tjaldrið	21	7
2 Junkarin	15	5
3 Blikur	14	4
4 Teistin	12	3
5 Royndin Fríða	7	0
7 Bárani	6	6
8 Kollur	5	2
9 Havfrúgvín	3	0
10 Jallurin	1	1
6-mannafer, kvinnur		
1 Gongurólvur	21	7
2 Páll Fangi	17	6
3 Sölmundur	15	4
4 Jarnbardur	12	5
5 Hvessingur	10	3
6 Romvlv	6	2
5-mannafer, gentur		
1 Jallurin	20	7
2 Firvaldur	18	5
3 Silið	13	6
4 Hvassi	11	4
5 Havfrúgvín	8	0
6 Falkur	8	2
7 Kollur	3	3
8 Katla	1	0
9 Junkarin	1	1
5-mannafer, kvinnur		
1 Erla Kongsdóttir	20	6
2 Frúgvín	19	7
3 Hvassi	15	5
4 Ritan	12	4
5 Blikur	9	3
6-mannafer, menn		
1 Riddarin	20	7
2 Tvørabáturin	19	6
3 Smyril	14	4
4 Sundabáturin	9	5
5 Gongurólvur	9	2
6 Skúgvur	8	3
7 Rádni	4	1
8 Jarnbardur	1	0
8-mannafer		
1 Argjabáturin	21	7
2 Ørvur	16	5
3 Knørrur	13	4
4 Árnfríðingur	12	6
10-mannafer		
1 Eysturoyingur	20	6
2 Klaksvíkingur	19	7
3 Havnarbáturin	15	5